

**அப்பிள்ளை திருவாய் மலர்ந்தருளிய
ஆழ்வார்கள் வாழி திருநாமம்**

தனியன்

அம்புவியில் ஆழ்வார்கள் ஆண்டாள் மதுரகவி
தம் பதி நாள் மாதம் தமிழ் தொகையை - நம் புவிக் கே
செப்புளாமின்றனமாய்ச் சேர்ந்த பெரு வாழி செய்த
அப்புளான் தாளே அரண்

நூற்பயன்

மண்ணுலகத்துள்ளோர்கள் மகிழ்ந்து வாழ
மணவாள மாமுனிகள் அருள் தன்னாலே
பண்ணருளிச் செயல் விளக்கம் வாழி நாமம்
பத்தியுடன் இவ்வலகில் பயில்வார் கேட்போர்
விண்ணுலகத்தோர்களினும் கீர்த்தியுற்று
விளங்கியிட மெய்ஞ்ஞான வாழ்வு பெற்றே
கண்ணன் அடியார்களுடன் கலந்து நாளும்
காசினியில் சதிராக வாழ்வர் தாமே

வேதத்தின் உண்பொருளைத் தமிழால் நாளும்
விளக்கிடப் பன்னிருவர் வந்து தோன்றும்
மாதத்தை அவரவர்கள் உதித்த நாளை
வாழ் பதியைக் கலைத் தொகையை மனத்தில் வைத்துப்
போதத்தைத் தரும் தமிழால் வாழி நாமம்
பூதலத்தில் பேசுகின்றேன் இதனைக் கற்பார்
பாதத்தை என் முடி மேல் அணியாப் பூண்டு
பன்னாளும் கைகூப்பிப் பணிவேன் யானே

நூல்

போத மிகும் பொய்கையார் பூதத்தார் வாழியே
புகழ் பேயார் மழிசையர் கோன் புத்தூரன் வாழியே
நாதமுனி தொழும் குருகை நாவீரன் வாழியே
நற்பாணன் கொல்லி நகர் நாதனார் வாழியே
ஆதரிக்கும் தொண்டரடிப்பொடி தாள்கள் வாழியே
அருட்கலியன் மதுரகவி ஆண்டாளும் வாழியே
ஏதமற்ற நாலாயிரப் பனுவல் வாழியே
இவர் உதித்த நாள் மாதம் எழிற்பதியும் வாழியே

பொய்கையாழ்வார்

செய்ய துலா ஓணத்தில் செகத்துதித்தன் வாழியே
திருக்கச்சி மாநகரம் செழிக்க வந்தோன் வாழியே
வையந்தகளி நூறும் வகுத்துரைத்தான் வாழியே
வனச மலர்க் கருவதனில் வந்தமைந்தான் வாழியே
வெய்ய கதிரோன் தன்னை விளக்கிட்டான் வாழியே
வேங்கடவர் திருமலையை விரும்புவன் வாழியே
பொய்கை முனி வடிவழகும் பொற்பதமும் வாழியே
பொன்முடியும் திருமுகமும் பூதலத்தில் வாழியே

பூதத்தாழ்வார்

அன்பே தகளி நூறும் அருளிநான் வாழியே
ஐப்பசியில் அவிட்டத்தில் அவதரித்தான் வாழியே
நன்புகழ் சேர் குருக்கத்தி நாண்மலரோன் வாழியே
நல்ல திருக்கடல் மல்லை நாதனார் வாழியே
இன்புருகு சிந்தை திரியிட்ட பிரான் வாழியே
எழில் ஞானச் சுடர் விளக்கேற்றினான் வாழியே
பொன் புரையும் திருவரங்கர் புகழ் உரைப்போன் வாழியே
பூதத்தார் தாளினை இப்பூதலத்தில் வாழியே

பேயாழ்வார்

திருக் கண்டேன் என நூறும் செப்பினான் வாழியே
சிறந்த ஐப்பசியில் சதயம் செனித்த வள்ளல் வாழியே
மருக்கமமும் மயிலை நகர் வாழ வந்தோன் வாழியே
மலர்க் கரிய நெய்தல் தனில் வந்துதித்தான் வாழியே
நெருக்கிடவே இடைகழியில் நின்ற செல்வன் வாழியே
நேமிசங்கள் வடிவழகை நெஞ்சில் வைப்போன் வாழியே
பெருக்கமுடன் திருமழிசைப் பிரான் தொழுவோன் வாழியே
பேயாழ்வார் தாளினை இப்பெரு நிலத்தில் வாழியே

திருமழிசையாழ்வார்

அன்புடன் அந்தாதி தொண்ணூற்றாறு உரைத்தான் வாழியே
அழகாரும் திருமழிசை அமர்ந்த செல்வன் வாழியே
இன்பமிகு தையில் மகத்திங்குதித்தான் வாழியே
எழில் சந்தவிருத்தம் நூற்றிருபதீந்தான் வாழியே
முன்புகத்தில் வந்துதித்த முனிவனார் வாழியே

முழுப் பொன்னிப் பெருக்கெதிர் செல் முதிர் கவியோன் வாழியே
நன்புவி நாலாயிரத்தெழுநூறு இருந்தான் வாழியே
நங்கள் பத்திசாரன் இரு நற்பதங்கள் வாழியே

நம்மாழ்வார்

ஆன திருவிருத்தம் நூறும் அருளிநான் வாழியே
ஆசிரியம் ஏழு பாட்டளித்த பிரான் வாழியே
ஈனமற அந்தாதி எண்பத்தேழீந்தான் வாழியே
இலகு திருவாய்மொழி ஆயிரத்தொரு நூற்றிரண்டுரைத்தான்
வாழியே
வானணியும் மாமாடக் குருகை மன்னன் வாழியே
வைகாசி விசாகத்தில் வந்துதித்தான் வாழியே
சேனையர் கோன் அவதாரம் செய்த வள்ளல் வாழியே
திருக் குருகைச் சடகோபன் திருவடிகள் வாழியே

குலசேகராழ்வார்

அஞ்சன மாமலைப் பிறவி ஆதரித்தோன் வாழியே
அணி அரங்கர் மணத் தூணை அடைந்துய்ந்தோன் வாழியே
வஞ்சி நகரம் தன்னில் வாழ வந்தோன் வாழியே
மாசி தனில் புனர்பூசம் வந்துதித்தான் வாழியே
அஞ்சலெனக் குடப் பாம்பில் அங்கை இட்டான் வாழியே
அனவரதம் இராம கதை அருளுழவன் வாழியே
செஞ்சொல் மொழி நூற்றஞ்சம் செப்பினான் வாழியே
சேரலர் கோன் செங்கமலத் திருவடிகள் வாழியே

பெரியாழ்வார்

நல்ல திருப்பல்லாண்டு நான்மூன்றோன் வாழியே
நானூற்றறுபத்தொன்றும் நமக்குரைத்தான் வாழியே
சொல்லரிய ஆனி தனில் சோதி வந்தான் வாழியே
தொடை சூடிக் கொடுத்தாள் தொழும் தமப்பன் வாழியே
செல்வ நம்பி தன்னைப் போல் சிறப்புற்றான் வாழியே
சென்று கிழி அறுத்து மால் தெய்வம் என்றான் வாழியே
வில்லிபுத்தூர் நகரத்தை விளங்க வைத்தான் வாழியே
வேதியர் கோன் பட்டர் பிரான் மேதினியில் வாழியே

தொண்டரடிப்பொடியாழ்வார்

மண்டங்குடி அதனை வாழ்வித்தான் வாழியே
மார்கழியில் கேட்டை நாள் வந்துதித்தான் வாழியே
தெண்டிரை சூழ் அரங்கரையே தெய்வம் என்றான் வாழியே
திருமாலை ஒன்பதஞ்சும் செப்பினான் வாழியே
பண்டு திருப்பள்ளியெழுச்சிப் பத்துரைத்தான் வாழியே
பாவையர்கள் கலவி தனை பழித்த செல்வன் வாழியே
தொண்டு செய்து துளபத்தால் துலங்கினான் வாழியே
தொண்டரடிப்பொடியாழ்வார் துணைப் பதங்கள் வாழியே

திருப்பாணாழ்வார்

உம்பர் தொழும் மெய்ஞ்ஞானத்து உறையூரான் வாழியே
உரோகிணி நாள் கார்த்திகையில் உதித்த வள்ளல் வாழியே
வம்பவிழ் தார் முனி தோளில் வந்த பிரான் வாழியே
மலர்க் கண்ணை வேறொன்றில் வையாதான் வாழியே
அம்புவியில் மதிள் அரங்கர் அகம் புகுந்தான் வாழியே
அமலனாதி பிரான் பத்தும் அருளினான் வாழியே
செம்பொன் அடி முடி அளவும் சேவிப்போன் வாழியே
திருப்பாணன் பொற்பதங்கள் செகதலத்தில் வாழியே

திருமங்கையாழ்வார்

கலந்த திருக் கார்த்திகையில் கார்த்திகை வந்தோன் வாழியே
காசினியில் குறையலூர்க் காவலோன் வாழியே
நலம் திகழ் ஆயிரத்தெண்பத்து நாலுரைத்தான் வாழியே
நாலைந்தும் ஆறைந்தும் நமக்குரைத்தான் வாழியே
இலங்கெழுக்கூற்றிருக்கை இருமடல் ஈந்தான் வாழியே
இம்முன்றில் இருநூற்றிருபத்தேழீந்தான் வாழியே
வலம் திகழும் குமுதவல்லி மணவாளன் வாழியே
வாட்கலியன் பரகாலன் மங்கையர் கோன் வாழியே

மதுரகவியாழ்வார்

சித்திரையில் சித்திரை நாள் சிறக்க வந்தோன் வாழியே
திருக்கோநூர் அவதரித்த செல்வனார் வாழியே
உத்தர கங்கா தீரத்து உயர் தவத்தோன் வாழியே
ஒளி கதிரோன் தெற்கு உதிக்க உகந்து வந்தோன் வாழியே
பத்தியொடு பதினொன்றும் பாடினான் வாழியே

ஸ்ரீ:
ஸ்ரீமதே இராமாநுஜாய நம:

ஆழ்வார்கள் வாழி திருநாமம்

பராங்குசனே பரன் என்று பற்றினான் வாழியே
மத்திமமாம் பதப் பொருளை வாழ்வித்தான் வாழியே
மதுரகவி திருவடிகள் வாழி வாழி வாழியே

ஆண்டாள்

திருவாடிப் பூரத்தில் செகத்துதித்தாள் வாழியே
திருப்பாவை முப்பதும் செப்பினாள் வாழியே
பெரியாழ்வார் பெற்றெடுத்த பெண்பிள்ளை வாழியே
பெரும்பூதார் மாமுனிக்குப் பின்னானாள் வாழியே
ஒரு நூற்று நாற்பத்து மூன்றுரைத்தாள் வாழியே
உயர் அரங்கர்க்கே கண்ணி உகந்தளித்தாள் வாழியே
மருவாரும் திருமல்லி வளநாடி வாழியே
வண்பதுவை நகர்க் கோதை மலர்ப் பதங்கள் வாழியே

வாழி திருநாமம் ஸம்பூர்ணம்